

## مع السلامة..... امام مسجد الحرام

ڈاکٹر عامر لیاقت حسین

وہ بڑی فرحت بخش شام تھی..... ساعتوں میں آہستہ آہستہ وہی دل نشیں آوازیں رس گھول رہی تھیں جو عقیدت و جذبات کے پیکر اس جگہ کو دعاؤں کا روپ دے کر بارگاہ الہی میں قبولیت کے سپرد کر دیتی ہے..... اپنے اس حسین تخیل میں اس من موئی آواز کا میں گرویدہ ہو چلا تھا گو کہ صاحب آواز بھی میرے سامنے موجود نہ تھا، مگر اس محبت کے لیے بس اتنا ہی کافی ہے کہ میری رگوں میں دوڑتا ہوں، اس کے لحن کو زینت بخشے والی ان آیات کریمہ کی چاشنی سے مسلسل ٹھاٹھیں مار رہا ہے، جو انسان کو اندھیرے سے روشنی میں لے آتی ہیں..... اور پھر طیارے کا دروازہ کھلا..... ایک لمحے کے لیے، وہ رخ باسعادت یوں نظر آیا کہ جیسے ماہتاب شوق دیدار کو دیوانہ بنا کر بدلی میں جا چھپے..... ہر نفس اللہ سبحانہ و تعالیٰ کی حمد و ثنا میں ڈوبتے ہوئے ایک دوسرے پر السلام علیکم کی بھوار برسائے لگا..... معاف، مصافحے اور مرحبا سے سمجھتی فضا میں مجھ گناہ گار کے منوں بھاری قدم آہستگی سے اس ہستی کی جانب بڑھنے لگے، جس کی اب تک صرف آواز ہی سنی تھی..... میں نے کہا کہ ”انا وزیر المملکۃ للشؤون الاسلامیۃ“ تو حرم شریف کے میناروں کو عقیدت کی ٹھٹھی دینے والی وہی خوبصورت آواز ملامت سے یہ کہہ کر روح میں اتر گئی کہ ”ماشاء اللہ“.....!

امام مسجد الحرام شیخ عبدالرحمن السدیس نے مجھے سینے سے کیا لگایا کہ میری روح حرم پاک کی اس نماز مغرب کی پہلی رکعت کی تلاوت کی طرف گویا پلٹ گئی کہ جب رحمن و رحیم کے اسی عاجز عبد نے ”والضحیٰ و اللیل اذا سجدت“ کچھ اس طرح ڈوب کر ادا کیا کہ مجھ خطا کار کی آنکھوں سے بہتے آنسو عظیم مصطفیٰ صلی اللہ علیہ وسلم کے گواہ اور درد عشق کی دوا بن گئے..... اور پھر جب تڑپ کر کہا: ماود عدک ربک وما قلنی ۵ تو یوں لگا جیسے حبیب کبریٰ صلی اللہ علیہ وسلم سے رب کے اس بے مثال اظہار پیار کو امام کے طلق، زبان اور لبوں نے اس طرح چوم کر ادا کیا ہے کہ عقیدت کا یہ اظہار میرا عقیدہ بن گیا ہے ”پیارے محمد آپ کو آپ کے رب نے کبھی تنہا نہیں چھوڑا..... آپ کے لیے تو ہر آنے والی، پچھلی سے بہتر ہے اور جلد آپ کا رب آپ کو وہ عطا کر دے گا کہ آپ اس سے راضی ہو جائیں گے۔“

میں آج بھی طواف زیارت کے بعد حرم پاک میں ادا کی گئی اپنی اس نماز مغرب کی پہلی رکعت کی طمانیت سے باہر نہیں نکل سکا، جس میں فضیلۃ الشیخ نے سورۃ الضحیٰ کی برکتوں کا روحانی چمڑکاؤ ہر نماز پر برابر کیا..... عبدالرحمن السدیس کا لحن، تلاوت کے لیے مختص ہے، یہ تو سب ہی جانتے ہیں، مگر محمد صلی اللہ علیہ وسلم کے دل پر اترنے والا یہ عظیم کلام جب تلاوت سدیس سے امتی کے دل میں اترتا ہے تو کیفیت کیا ہوتی ہے، یہ صرف وہ امتی ہی بتا سکتا ہے..... میرے آنسو اس وجہ سے نہیں چھلکے کہ تلاوت حسین تھی..... بچکیاں اس حقیقت پر نہیں بندھیں کہ یہ کسی بشر کا کلام نہیں..... اور آواز اس یقین پر نہیں رنڈی کہ حق، عشاق سے مخاطب ہے..... بلکہ تڑپا تو اس لیے تڑپا کہ اگر فضیلۃ الشیخ عبدالرحمن السدیس کی تلاوت اتنی پراثر ہے، تو میرے آقا صلی اللہ علیہ وسلم کے لحن کا عالم کیا ہوگا..... یہ تو لکھا ہوا پڑھتے ہیں اور مصطفیٰ صلی اللہ علیہ وسلم اتر ہوا سناتے ہیں..... یہ تو اطاعت کی راہ کے مسافر ہیں اور میرے سرکار صلی اللہ علیہ وسلم اپنی امت کی اطاعت پر اللہ کے حضور شا کر ہیں..... اور صرف پیارے محمد صلی اللہ علیہ وسلم ہی نہیں، بلکہ ان کی آل اور اصحاب کا انداز تلاوت کیا ہوگا، ان کی امامت میں مقتدیوں کی کیفیت اور نماز کی اہمیت کس درجہ ہوگی..... مجھ جیسے کروڑوں گناہ گار جب عبدالرحمن السدیس جیسے نادرہ روزگار قاری قرآن کی قراءت پر رب کے حضور آنسوؤں کی تسبیح کی تعداد متعین نہیں کر سکتے، تو صاحب قرآن احمد مجتبیٰ صلی اللہ علیہ وسلم کی قرأت پر تو بلاشبہ فدا ہی ہو جاتے.....!!

25 برسوں سے حرم پاک میں امامت کے فرائض انجام دینے والے شیخ عبدالرحمن السدیس پاکستان سے اپنے کروڑوں چاہنے والوں کی محبتوں کی چھایا میں رخصت ہو چکے ہیں..... مگر ہر سال رمضان المبارک کی ستائیسویں اور اسیویں شب ان کی دعا میں شریک ہم سیاہ کاروں کا ذوالجلال والا کرام کی بارگاہ میں گڑگڑانا، اس احساس کو ملنے نہیں دے گا کہ وہ حرم پاک میں نہیں، ہمارے دلوں میں موجود ہیں اور جو وہ مانگ رہے ہیں، وہی ہم مانگ رہے ہیں اور اسی سے مانگ رہے ہیں، جس سے مانگنے کے لیے مانگنے والوں کو پیدا کیا گیا..... فضیلۃ الشیخ کے ساتھ گزارے ہوئے، یہ چند دن اس لیے یادگار نہیں کہ ان کی اقتدا میں کچھ نمازیں قائم کیں، بلکہ اس بنا پر کبھی نہ بھولنے والے ہیں کہ نماز کی لذت کو شاید میں نے اپنے زندہ ہونے میں محسوس کیا..... دھیمے لہجے میں ہر لفظ احترام کے ساتھ ادا کرنے والے عبدالرحمن السدیس کی ایک خوبی یہ بھی ہے کہ وہ کسی سوال سے نہیں گھبراتے اور اپنے مخصوص انداز میں جواب دے کر مسائل کو یوں مطمئن کر دیتے ہیں کہ جیسے یہ سوال شاید خود ان کے ذہن میں بھی ہو..... بادشاہی مسجد، وزیراعظم ہاؤس، ایوان صدر، شاہ فیصل مسجد اور پنجاب ہاؤس میں ان کے پیچھے نماز پڑھنے والے کس قلبی کیفیت میں تھے، یہ تو میں نہیں جانتا، مگر اتنا یقین ہے کہ جو کھو گئے ہیں، انہیں فضیلۃ الشیخ کی آواز نے ڈھونڈا ضرور، اور ہم میں سے بہترین وہ ہے جو پکار پر لوٹ بھی آئے..... میرے خیال میں لوٹتے بھی وہی ہیں، جنہیں رحمتیں لوٹنے کا سلیقہ آتا ہے.....

اس دوران ایک شام ایسی بھی آئی جب میرے کاندھے مفتی رفیع عثمانی اور مولانا عبدالرزاق سکندر کے علمی زوڑوں سے مس ہو رہے تھے..... پشت پر قاری حنیف جالندھری اور آگے مولانا طارق جمیل تھے اور ان سے آگے شیخ عبدالرحمن السدیس..... گویا میں ایک ایسا مقتدی تھا کہ جس کے وجود کو نماز کی برکت اور مستوں کو اللہ کی رحمت نے حصار میں لیے رکھا تھا..... اور میں کیا خوش قسمت نمازی تھا کہ اپنی نماز کے گہر نایاب چننے کے بعد علما کے قدموں کے نیچے بکھرے ہوئے ان سچے موتیوں سے بھی اپنا دامن بھر رہا تھا، جو خالق و مالک کے آگے ماتھا مکنینے پر فرشتوں نے انہیں بطور تحفہ اس شرط کے ساتھ دیے تھے کہ اپنے گناہ گار پڑوسی کو بھی خیرات کر دینا.....!!

وفاق المدارس العربیہ کی مجلس میں علما و مشائخ سے فضیلتہ اشیخ کا خطاب پر اثر بھی تھا اور ضرورت عصر بھی..... انہوں نے جو سنا گیا وہ ساعتوں سے کہا اور جو محفوظ ہوا وہ دل سے کہا..... عالم اسلام کے لیے ان کی تڑپ عیاں تھی، وہ کہنا بہت کچھ چاہتے تھے، مگر تنگی وقت نے انہیں اجازت نہیں دی اور اس وعدے کے ساتھ رخصت ہوئے کہ ایک بار پھر پاکستان ضرور آئیں گے..... خطاب کے بعد میں ان کے ساتھ پنجاب ہاؤس کی بالائی منزل کے اس گوشے تک گیا، جہاں وہ چند دنوں کے لیے چھاؤں بن کر قیام پذیر تھے..... غلطی میں بہت ساری باتیں کہنے سننے کا موقع ملا اور ماتھے پر ان کے بوسے کالس تو میں اب تک محسوس کر رہا ہوں..... میں نے ان سے گزارش کی کہ اگلی مرتبہ وعدہ کیجیے کہ کراچی تشریف لائیں گے، انہوں نے مسکرا کر کہا ”ان شاء اللہ“..... میں نے پوچھا کہ ”اے فضیلتہ اشیخ! ہم سب آپ کو امام کعبہ کہتے ہیں، آپ کو ہمارا اس طرح پکارنا اچھا لگتا ہے؟“..... کو کہہ ”الکو کہہ“ مجھے تمہاری جس پر تحریر ہے ”خطیب و امام مسجد الحرام“ اور مسکرا دیے.....!!

☆☆☆☆

## اعلان

وفاق المدارس العربیہ پاکستان نے ۳ جون ۲۰۰۷ء بروز اتوار کو امام و خطیب المسجد الحرام فضیلتہ اشیخ الدكتور عبدالرحمن ابن عبدالعزیز السدیس کے اعزاز میں اسلام آباد میں ایک عظیم الشان استقبالیہ دیا، جس میں ملک بھر کے نمائندہ علماء تشریف لائے۔ استقبالیہ تقریب سے فضیلتہ اشیخ السدیس نے علماء کرام سے بڑا جامع اور وقیع خطاب فرمایا تھا، ادارہ ماہنامہ وفاق المدارس، اگلے شمارے میں حضرت الامام کے خطاب کا عربی متن اور اس کا ترجمہ شائع کرے گا۔ (ان شاء اللہ) لہذا قارئین کرام نوٹ فرمائیں۔

[ادارہ]